



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ...១៤៧...ស.ស(គ).បក



**អនុក្រឹត្យ**

**ស្តីពី**

**ការរៀបចំ និងការប្រព្រឹត្តទៅនៃក្រុមប្រឹក្សាអភិវឌ្ឍន៍កម្ពុជា**

**រាជរដ្ឋាភិបាល**

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៧០៤/០០១ ចុះថ្ងៃទី ១៣ ខែកក្កដា ឆ្នាំ២០០៤ ដែលប្រកាសអោយប្រើប្រាស់ច្បាប់ធម្មនុញ្ញបន្ថែមសំដៅធានានូវដំណើរការជាប្រក្រតីនៃស្ថាប័នជាតិ
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ ០៣/នស/៩៤ ចុះថ្ងៃទី ០៥ ខែ សីហា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីវិនិយោគនៃព្រះរាជាណាចក្រកម្ពុជា និង ព្រះរាជក្រមលេខ នស/រកម/០៣០៣/០០៩ ចុះថ្ងៃទី ២៤ ខែ មីនា ឆ្នាំ ២០០៣ ដែលប្រកាសឱ្យប្រើច្បាប់ស្តីពីវិសោធនកម្មនៃច្បាប់ស្តីពីវិនិយោគនៃព្រះរាជាណាចក្រកម្ពុជា
- អនុលោមតាមតម្រូវការចាំបាច់របស់ក្រុមប្រឹក្សាអភិវឌ្ឍន៍កម្ពុជា

**សម្រេច**

**ជំពូកទី ១**

**ការរៀបចំនៃក្រុមប្រឹក្សាអភិវឌ្ឍន៍កម្ពុជា**

**មាត្រា ១ :** ក្រុមប្រឹក្សាអភិវឌ្ឍន៍កម្ពុជាហៅកាត់ថា « ក.អ.ក » មានសមាសភាពដូចតទៅ៖

១- សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ប្រធាន

២- ឯកឧត្តម គាត ឈន់ ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ	អនុប្រធានទី១
៣- ឯកឧត្តម ធម ប្រសិទ្ធ ទេសរដ្ឋមន្ត្រី រដ្ឋមន្ត្រីក្រសួងពាណិជ្ជកម្ម	អនុប្រធានទី២
៤- ឯកឧត្តម ស៊ុន ចាន់ថុល ទេសរដ្ឋមន្ត្រី ទទួលបន្ទុកបេសកកម្មពិសេស	អនុប្រធាន
៥- ឯកឧត្តម គង់ វិបុល រដ្ឋលេខាធិការ ក្រសួងសេដ្ឋកិច្ច និងហិរញ្ញវត្ថុ	អនុប្រធាន
៦- រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី ឬតំណាង	សមាជិក
៧- រដ្ឋមន្ត្រីក្រសួងមហាផ្ទៃ ឬតំណាង	សមាជិក
៨- រដ្ឋមន្ត្រីក្រសួងការបរទេស និងសហប្រតិបត្តិការអន្តរជាតិ ឬតំណាង	សមាជិក
៩- រដ្ឋមន្ត្រីក្រសួងធនធានទឹក និងឧតុនិយម ឬតំណាង	សមាជិក
១០- រដ្ឋមន្ត្រីក្រសួងប្រៃសណីយ៍ និងទូរគមនាគមន៍ ឬតំណាង	សមាជិក
១១- រដ្ឋមន្ត្រីក្រសួង ការងារ និងបណ្តុះបណ្តាលវិជ្ជាជីវៈ ឬតំណាង	សមាជិក
១២- រដ្ឋមន្ត្រីក្រសួងកិច្ចការនារី ឬតំណាង	សមាជិក
១៣- រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា ឬតំណាង	សមាជិក
១៤- រដ្ឋមន្ត្រីក្រសួងឧស្សាហកម្ម រ៉ែ និងថាមពល ឬតំណាង	សមាជិក
១៥- រដ្ឋមន្ត្រីក្រសួងផែនការ ឬតំណាង	សមាជិក
១៦- រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ឬតំណាង	សមាជិក
១៧- រដ្ឋមន្ត្រីក្រសួងបរិស្ថាន ឬតំណាង	សមាជិក
១៨- រដ្ឋមន្ត្រីក្រសួងសាធារណការ និងដឹកជញ្ជូន ឬតំណាង	សមាជិក
១៩- រដ្ឋមន្ត្រីក្រសួងទេសចរណ៍ ឬតំណាង	សមាជិក
២០- រដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ ឬតំណាង	សមាជិក
២១- អគ្គទេសាភិបាលធនាគារជាតិ នៃកម្ពុជា ឬតំណាង	សមាជិក
២២- ប្រធានឧត្តមក្រុមប្រឹក្សាសេដ្ឋកិច្ចជាតិ ឬតំណាង	សមាជិក
២៣- អគ្គលេខាធិការក្រុមប្រឹក្សាអភិវឌ្ឍន៍កម្ពុជា	លេខាធិការ

លើមូលដ្ឋាន «អែដហុក» រដ្ឋមន្ត្រី ឬប្រធានស្ថាប័នដទៃទៀត នៃរាជរដ្ឋាភិបាល ត្រូវរួមក្នុងការប្រជុំរបស់ «ក.អ.ក» តាមការអញ្ជើញរបស់ប្រធាន ។

រដ្ឋមន្ត្រី ឬប្រធានស្ថាប័ន ដែលផ្តល់សិទ្ធិឱ្យតំណាងរបស់ខ្លួន ត្រូវផ្តល់សិទ្ធិសំរេចពេញលេញ សំរាប់ការពិភាក្សា និងការសំរេច ។

**មាត្រា ២ :** ក្រុមប្រឹក្សាអភិវឌ្ឍន៍កម្ពុជា មានរចនាសម្ព័ន្ធដូចតទៅ ÷

- ១- គណៈកម្មាធិការនីតិសម្បទា និងអភិវឌ្ឍន៍កម្ពុជា ហៅកាត់ «គ.ជ.នា» ដែលស្ថិតនៅក្រោមការគ្រប់

គ្រងផ្ទាល់របស់អគ្គលេខាធិការមួយរូប ។

២- គណៈកម្មាធិការវិនិយោគកម្ពុជា ហៅកាត់ «គ.វ.ក» ដែលស្ថិតនៅក្រោមការគ្រប់គ្រងផ្ទាល់របស់អគ្គលេខាធិការមួយរូប ។

៣- គណៈកម្មាធិការតំបន់សេដ្ឋកិច្ចពិសេសកម្ពុជា ហៅកាត់ «គ. ស.ព» ដែលស្ថិតនៅក្រោមការគ្រប់គ្រងផ្ទាល់របស់អគ្គលេខាធិការមួយរូប ។

៤- អគ្គលេខាធិការដ្ឋាននៃ «ក.អ.ក» ដែលស្ថិតនៅក្រោមការគ្រប់គ្រងផ្ទាល់របស់អគ្គលេខាធិការ «ក.អ.ក» ។

**មាត្រា ៣ :** អគ្គលេខាធិការក្រុមប្រឹក្សាអភិវឌ្ឍន៍កម្ពុជា អគ្គលេខាធិការគណៈកម្មាធិការនីតិសម្បទា និងអភិវឌ្ឍន៍កម្ពុជា អគ្គលេខាធិការគណៈកម្មាធិការវិនិយោគកម្ពុជា និង អគ្គលេខាធិការតំបន់សេដ្ឋកិច្ចពិសេសកម្ពុជា មានអគ្គលេខាធិការរងមួយចំនួនរៀងៗខ្លួនសម្រាប់ជំនួយការក្នុងការងារ ។ អគ្គលេខាធិការរងនីមួយៗត្រូវបំពេញកិច្ចការតាមភារកិច្ច ដែលអគ្គលេខាធិការប្រគល់ឱ្យក្រោយពីបានពិភាក្សាឯកភាពជាមួយគណៈកម្មាធិការប្រតិបត្តិ នៃ «ក.អ.ក» ។ អគ្គលេខាធិការមួយរូបៗ ត្រូវបំពេញការងារដោយផ្ទាល់ប្រយោលជាប្រចាំជាមួយអគ្គលេខាធិការរងរបស់ខ្លួន ។

**មាត្រា ៤ :** គណៈកម្មាធិការនីតិសម្បទា និងអភិវឌ្ឍន៍កម្ពុជា មានរចនាសម្ព័ន្ធដូចតទៅ ÷

- ១- ផ្នែកគោលនយោបាយ និង សម្របសម្រួលហិរញ្ញប្បទានសហប្រតិបត្តិការ
- ២- ផ្នែកឯកសារ និង គ្រប់គ្រងព័ត៌មាន
- ៣- ផ្នែកគ្រប់គ្រងហិរញ្ញប្បទានសហប្រតិបត្តិការទ្វេភាគី ជាមួយបណ្តាប្រទេសនៅទ្វីបអាស៊ី និងអូសេអានី
- ៤- ផ្នែកគ្រប់គ្រងហិរញ្ញប្បទានសហប្រតិបត្តិការទ្វេភាគី ជាមួយបណ្តាប្រទេសនៅទ្វីបអឺរ៉ុប និងសហគមន៍អឺរ៉ុប និងទ្វីបអាមេរិក
- ៥- ផ្នែកគ្រប់គ្រងហិរញ្ញប្បទានសហប្រតិបត្តិការពហុភាគី និងអន្តរជាតិ (ធនាគារអភិវឌ្ឍន៍អាស៊ី ធនាគារពិភពលោក និង មូលនិធិរូបិយវត្ថុអន្តរជាតិ ។ល ។)
- ៦- ផ្នែកគ្រប់គ្រងហិរញ្ញប្បទានសហប្រតិបត្តិការរបស់កម្មវិធីអភិវឌ្ឍន៍របស់សហប្រជាជាតិ និងបណ្តាស្ថាប័ននៃអង្គការរបស់សហប្រជាជាតិ
- ៧- ផ្នែកគ្រប់គ្រង សម្របសម្រួល និង ទំនាក់ទំនងជាមួយអង្គការមិនមែនរដ្ឋាភិបាល
- ៨- ផ្នែកវិភាគគម្រោងសហប្រតិបត្តិការ
- ៩- ផ្នែកភាពជាដៃគូ និងសុខដុមភារូបនីយកម្ម នៃសហប្រតិបត្តិការ

១០- ផ្នែករដ្ឋបាល ។

**មាត្រា ៥ :** គណៈកម្មាធិការវិនិយោគកម្ពុជា មានរចនាសម្ព័ន្ធដូចតទៅ៖

- ១- ផ្នែកទំនាក់ទំនងសាធារណៈ និង ការជំរុញគម្រោងវិនិយោគឯកជន
- ២- ផ្នែកវិភាគគម្រោង និង ការលើកទឹកចិត្ត
- ៣- ផ្នែកវាយតម្លៃខាងបរិស្ថាន
- ៤- ផ្នែកសម្របសម្រួលកិច្ចការអន្តរក្រសួង
- ៥- ផ្នែកវិភាគយុទ្ធសាស្ត្រនៃការវិនិយោគឯកជន
- ៦- ផ្នែកនីតិកម្ម និង ច្បាប់វិនិយោគ
- ៧- ផ្នែកត្រួតពិនិត្យ និងតាមដានគម្រោងវិនិយោគ
- ៨- ផ្នែករដ្ឋបាល

**មាត្រា ៦ :** គណៈកម្មាធិការតំបន់សេដ្ឋកិច្ចពិសេសកម្ពុជា មានរចនាសម្ព័ន្ធដូចតទៅ៖

- ១- ផ្នែកគោលនយោបាយ និងផែនការ
- ២- ផ្នែកប្រតិបត្តិការ និងគ្រប់គ្រង
- ៣- ផ្នែកចុះបញ្ជី និងសិក្សាគម្រោង
- ៤- ផ្នែករដ្ឋបាល

**មាត្រា ៧ :** អគ្គលេខាធិការដ្ឋាន នៃ «ក.អ.ក» រួមមាន «ផ្នែកគាំទ្រ» ចំនួន ៤ ៖

- ១- ផ្នែកនីតិកម្ម និង ដោះស្រាយវិវាទ
- ២- ផ្នែកផែនការនីយកម្មយុទ្ធសាស្ត្រ
- ៣- ផ្នែកគ្រប់គ្រងមន្ត្រី និង បុគ្គលិក
- ៤- ផ្នែកហិរញ្ញវត្ថុ និង រដ្ឋបាល ។

**មាត្រា ៨ :** ផ្នែក និងផ្នែកគាំទ្រនីមួយៗ មានថ្នាក់ស្មើនឹងនាយកដ្ឋាន ហើយដឹកនាំដោយប្រធានមួយរូប ព្រមទាំងមានអនុប្រធានមួយរូប ឬ ច្រើនរូបជានួយការ ។

**មាត្រា ៩ :** ក្រុមប្រឹក្សាអភិវឌ្ឍន៍កម្ពុជា មានគណៈកម្មាធិការប្រតិបត្តិសម្រាប់ដឹកនាំការងារប្រចាំថ្ងៃ ។

គណៈកម្មាធិការប្រតិបត្តិនៃក្រុមប្រឹក្សាអភិវឌ្ឍន៍កម្ពុជា មានសមាសភាពដូចតទៅ ៖

- ១- ប្រធានក្រុមប្រឹក្សាអភិវឌ្ឍន៍កម្ពុជា

- ២- អនុប្រធានក្រុមប្រឹក្សាអភិវឌ្ឍន៍កម្ពុជា
- ៣- អគ្គលេខាធិការក្រុមប្រឹក្សាអភិវឌ្ឍន៍កម្ពុជា
- ៤- អគ្គលេខាធិការគណៈកម្មាធិការនីតិសម្បទា និងអភិវឌ្ឍន៍កម្ពុជា
- ៥- អគ្គលេខាធិការគណៈកម្មាធិការវិនិយោគកម្ពុជា
- ៦- អគ្គលេខាធិការគណៈកម្មាធិការតំបន់សេដ្ឋកិច្ចពិសេសកម្ពុជា ។

**ជំពូកទី ២**

**សមត្ថកិច្ច និង ភារកិច្ចរបស់ក្រុមប្រឹក្សាអភិវឌ្ឍន៍កម្ពុជា**

**មាត្រា ១០ :** ក្រុមប្រឹក្សាអភិវឌ្ឍន៍កម្ពុជា ជាស្ថាប័នប្រតិបត្តិរបស់រាជរដ្ឋាភិបាល ហើយមានភារកិច្ចដូចតទៅ ÷

- ១- ជាសេនាធិការ និង ជា «ច្រកចេញចូលតែមួយ» របស់រាជរដ្ឋាភិបាល ក្នុងកិច្ចការនីតិសម្បទា និងអភិវឌ្ឍន៍ និងការវិនិយោគសាធារណៈ ការវិនិយោគឯកជន និងការបង្កើតនិងការគ្រប់គ្រង តំបន់សេដ្ឋកិច្ចពិសេស ។
- ២- ដឹកនាំការងាររៀបចំទស្សនទាន និងយុទ្ធសាស្ត្រអភិវឌ្ឍន៍ សម្រាប់ប្រទេសកម្ពុជាដោយសហការជាមួយ បណ្តាស្ថាប័នពាក់ព័ន្ធ ។
- ៣- ទាក់ទងជាមួយប្រទេស អង្គការអន្តរជាតិតំបន់/ទ្វេភាគី និងអង្គការមិនមែនរដ្ឋាភិបាលទាំងអស់ក្នុង គោលបំណងធ្វើអោយគេយល់ជ្រួតជ្រាបអំពីទស្សនទានយុទ្ធសាស្ត្រសេដ្ឋកិច្ច និងបណ្តាអាទិភាពនៃផែន ការយុទ្ធសាស្ត្រអភិវឌ្ឍន៍ជាតិ ដើម្បីសម្របសម្រួលការទទួល និងការប្រើប្រាស់ហិរញ្ញប្បទានសហប្រតិបត្តិ ការអោយមានប្រសិទ្ធភាព ស្របតាមសេចក្តីត្រូវការ និងអាទិភាពរបស់ប្រទេសជាតិ ដោយប្រកាន់ តួនាទីជាម្ចាស់ សំរាប់សំរេចលទ្ធផលជូនប្រទេសជាតិ ។
- ៤- សម្របសម្រួលការងាររវាងក្រសួង និងស្ថាប័ននានា ដែលមានការពាក់ព័ន្ធជាមួយនឹងប្រទេស និង អង្គការអន្តរជាតិអ្នកផ្តល់ហិរញ្ញប្បទានសហប្រតិបត្តិការ ព្រមទាំងជាមួយអ្នកវិនិយោគ ។
- ៥- តម្រង់ទិសក្នុងការបែងចែក និង ក្នុងការប្រើប្រាស់ធនធានសាធារណៈ និង ធនធានឯកជន ក្នុងកិច្ចការ អភិវឌ្ឍន៍កម្ពុជា ។
- ៦- បង្កលក្ខណៈងាយស្រួល និង សម្រួលកិច្ចការដល់ដៃគូអភិវឌ្ឍន៍ និងដល់អ្នកវិនិយោគ ។
- ៧- ពិនិត្យ និងសំរេចរាល់កិច្ចការនីតិសម្បទានិងអភិវឌ្ឍន៍ និងការវិនិយោគសាធារណៈ ការវិនិយោគឯកជន និងការបង្កើត និងការគ្រប់គ្រងតំបន់សេដ្ឋកិច្ចពិសេស ។

**មាត្រា ១១ :** ក្រុមប្រឹក្សាអភិវឌ្ឍន៍កម្ពុជា ត្រូវសុំយោបល់សំរេចពីគណៈរដ្ឋមន្ត្រី លើគម្រោងវិនិយោគទាំងឡាយ

ដែលមានលក្ខណៈសម្បត្តិណាមួយដូចតទៅ៖

- ១- ទំហំទុនវិនិយោគសរុបចាប់ពី ៥០ លានដុល្លារអាមេរិក ឡើងទៅ
- ២- មានវេទយ័តភាពខាងនយោបាយ
- ៣- ការរុករក និងការធ្វើអាជីវកម្មវិ និងធនធានធម្មជាតិ
- ៤- អាចបង្កគ្រោះថ្នាក់ដល់បរិស្ថាន
- ៥- គម្រោងយុទ្ធសាស្ត្ររយៈពេលវែង
- ៦- គំរោងសម្បទាននៃវិស័យហេដ្ឋារចនាសម្ព័ន្ធ

**មាត្រា ១២ :** ក្រុមប្រឹក្សាអភិវឌ្ឍន៍កម្ពុជា ត្រូវទទួលខុសត្រូវចំពោះមុខគណៈរដ្ឋមន្ត្រី អំពីសកម្មភាពរបស់ខ្លួន ។

**មាត្រា ១៣ :** ក្នុងកិច្ចការនីតិសម្បទា និងអភិវឌ្ឍន៍ ក្រុមប្រឹក្សាអភិវឌ្ឍន៍កម្ពុជា មានភារកិច្ចដូចតទៅ ៖

- ១- ធ្វើជាចំណុចប្រមូលផ្តុំ និងជា «ច្រកចេញចូលតែមួយ» ក្នុងការទាក់ទងរវាងរាជរដ្ឋាភិបាល ជាមួយនឹងប្រទេស អង្គការអន្តរជាតិ និងអង្គការមិនមែនរដ្ឋាភិបាលនានា ដែលជាអ្នកផ្តល់ហិរញ្ញប្បទានសហប្រតិបត្តិការដល់កម្ពុជា និងធ្វើជាចំណុចប្រមូលផ្តុំ និងជា «ច្រកចេញចូលតែមួយ» ក្នុងការទាក់ទងរវាងស្ថាប័ននានា នៃរាជរដ្ឋាភិបាល ដើម្បីសម្របសម្រួលការទទួលជំនួយ និង/ឬការបែងចែកហិរញ្ញប្បទានសហប្រតិបត្តិការ ។
- ២- រៀបចំ និងអនុវត្តយុទ្ធសាស្ត្រស្តីពីការគ្រប់គ្រងកិច្ចសហប្រតិបត្តិការអភិវឌ្ឍន៍ ដើម្បីពង្រឹងភាពជាម្ចាស់ និងភាពដឹកនាំរបស់រាជរដ្ឋាភិបាលក្នុងកិច្ចអភិវឌ្ឍន៍ ព្រមទាំងពង្រឹងភាពជាដៃគូ ជាមួយសហគមន៍ដៃគូអភិវឌ្ឍន៍ ។
- ៣- កៀរគរ និងវិភាជន៍ ហិរញ្ញប្បទានសហប្រតិបត្តិការសំរាប់អនុវត្តបណ្តាគោលដៅអាទិភាព ដែលមានចែងក្នុងផែនការយុទ្ធសាស្ត្រអភិវឌ្ឍន៍ជាតិ និងផែនការអភិវឌ្ឍន៍តាមវិស័យ ។
- ៤- ដឹកនាំផ្ទាល់កិច្ចការសុខដុមនីយកម្មនៃការអនុវត្តរបស់ដៃគូអភិវឌ្ឍន៍ ដើម្បីបង្កើនប្រសិទ្ធភាពនៃហិរញ្ញប្បទានសហប្រតិបត្តិការ ។
- ៥- ផ្តល់ការគាំទ្រផ្នែកបច្ចេកទេស ដល់គណៈកម្មាធិការសម្របសម្រួលរវាងរាជរដ្ឋាភិបាល និងដៃគូអភិវឌ្ឍន៍ ដែលជាយន្តការសំរាប់ពិភាក្សាកំរិតគោលនយោបាយ និងផ្តល់ការគាំទ្រនានាសំរាប់ពង្រឹងយន្តការរបស់ក្រុមការងារបច្ចេកទេសចម្រុះ ។
- ៦- រួមជាមួយក្រសួង និងស្ថាប័ន ដែលមានការពាក់ព័ន្ធ ដើម្បីរៀបចំទស្សនាទានយុទ្ធសាស្ត្រសម្រាប់នីតិសម្បទា និងអភិវឌ្ឍន៍ប្រទេស និងដើម្បីលើកឡើងនូវលំដាប់អាទិភាពនៃតម្រូវការរបស់ប្រទេសជាតិ

ក្នុងពេលបច្ចុប្បន្ន និងសម្រាប់រយៈពេលខ្លី រយៈពេលមធ្យម និងរយៈពេលវែង ដើម្បីបង្កើតឡើងនូវ កម្មវិធីការងារវិភាគតាមឆ្នាំ ។ កម្មវិធីនេះ ត្រូវមានលក្ខណៈជាប្រព័ន្ធសុទ្ធប្រទាក់ក្រឡា និងស៊ីសង្វាក់គ្នា ។

- ៧- ចូលរួមរៀបចំផែនការសេដ្ឋកិច្ច សង្គមកិច្ច និងផែនការតាមផ្នែកសម្រាប់អភិវឌ្ឍន៍កម្ពុជា ។
- ៨- គ្រប់គ្រងកិច្ចការវិនិយោគសាធារណៈ ដោយសហការយ៉ាងជិតស្និទ្ធជាមួយនិងក្រសួង និងស្ថាប័នទាំង ឡាយដែលមានការពាក់ព័ន្ធ ។ ការងារនេះពាក់ព័ន្ធសំខាន់ទៅនឹងការសម្របសម្រួល និងការតំរូវទិស ក្នុងការបែងចែក និងការប្រើប្រាស់ធនធាននៅក្នុងប្រទេស និងធនធានដែលបានមកពីក្រៅប្រទេស ដើម្បីកិច្ចការស្តារ និងអភិវឌ្ឍន៍កម្ពុជា ។
- ៩- តាមការប្រគល់សិទ្ធិពិន័យករដ្ឋមន្ត្រី ចុះហត្ថលេខាតាមនាមរាជរដ្ឋាភិបាលជាមួយនិងអ្នកផ្តល់ហិរញ្ញប្បទាន សហប្រតិបត្តិការទ្វេភាគី ពហុភាគី និង/ឬអង្គការអន្តរជាតិ នាដើម្បីទទួល និង/ឬបែង ចែកហិរញ្ញប្បទានទាំងនោះ ។
- ១០- ដឹកនាំការងារក្នុងការរៀបចំឯកសារចាំបាច់នានាសម្រាប់កិច្ចប្រជុំអន្តរជាតិ សំរាប់ការកសាងប្រទេសកម្ពុជា ឡើងវិញ ដូចជា «វេទិកាសំរាប់កិច្ចសហប្រតិបត្តិការអភិវឌ្ឍន៍កម្ពុជា» ជាដើម ដោយសហការ ជាមួយបណ្តាក្រសួង និងស្ថាប័នដែលមានការពាក់ព័ន្ធ ។
- ១១- ធ្វើរបាយការណ៍ប្រចាំឆមាស និងប្រចាំឆ្នាំជូនរាជរដ្ឋាភិបាល ដើម្បីរាជរដ្ឋាភិបាលពិនិត្យ និងលើកឡើង នូវវិធានការចាំបាច់សំរាប់កែលម្អ និងតម្រង់ទិសការងារនីតិសម្បទា និងអភិវឌ្ឍន៍ ។

**មាត្រា ១៤ :** ក្នុងការគ្រប់គ្រងកិច្ចការវិនិយោគសាធារណៈ ទំនាក់ទំនងការងាររបស់ក្រុមប្រឹក្សាអភិវឌ្ឍន៍កម្ពុជា ដែល មានការពាក់ព័ន្ធនឹងបណ្តាក្រសួង និងស្ថាប័ននានានៃរាជរដ្ឋាភិបាល ត្រូវកំណត់ដូចតទៅ៖

- ១- «ក. អ. ក » ជាអ្នកសម្របសម្រួលក្នុងការលើកទស្សនទានយុទ្ធសាស្ត្រ និងគោលនយោបាយនៃកិច្ចការ វិនិយោគសាធារណៈ ព្រមទាំងជាអ្នកសម្របសម្រួល ក្នុងការកំណត់លំដាប់អាទិភាពនៃកម្មវិធី និង គម្រោងវិនិយោគសាធារណៈសម្រាប់រយៈពេលមធ្យម និងរយៈពេលមួយឆ្នាំ ។
- ២- ក្រសួងការបរទេស និងសហប្រតិបត្តិការអន្តរជាតិ ជាបង្អួចការទូតផ្លូវការ ។
- ៣- ក្រសួងផែនការ សហការជាមួយក្រសួង និងស្ថាប័នពាក់ព័ន្ធ ជាអ្នកដឹកនាំក្នុងការរៀបចំផែនការ យុទ្ធសាស្ត្រអភិវឌ្ឍន៍ជាតិ ៥ ឆ្នាំ និងកម្មវិធីវិនិយោគសាធារណៈ ។
- ៤- ក្រសួងសេដ្ឋកិច្ច និងហិរញ្ញវត្ថុជាអ្នករៀបចំការប៉ាន់ស្មានស្ថានភាពម៉ាក្រូសេដ្ឋកិច្ចរយៈពេលមធ្យម ជាអ្នក រៀបចំថវិកា សំរាប់អនុវត្តកម្មវិធីវិនិយោគសាធារណៈប្រចាំឆ្នាំ និងជាអ្នកត្រួតពិនិត្យការប្រើប្រាស់ ហិរញ្ញប្បទាន ។
- ៥- ក្រសួងជំនាញ ជាអ្នករៀបចំ ផែនការអភិវឌ្ឍន៍តាមវិស័យ និងគម្រោងវិនិយោគសាធារណៈ តាម

ផ្នែកដោយសហការយ៉ាងជិតស្និទ្ធជាមួយក្រសួងផែនការ និងជាមួយ«ក.អ.ក»ព្រមទាំង ជាមួយអ្នកអនុវត្តកម្មវិធី និងគម្រោងវិនិយោគសាធារណៈតាមផ្នែក ដែលមានការពាក់ព័ន្ធនឹងសមត្ថកិច្ចរបស់ខ្លួន។

**មាត្រា ១៥ :** ក្រសួង និងស្ថាប័ន ត្រូវធ្វើការងារ និងបំពេញកាតព្វកិច្ចរបស់ខ្លួន ខាងវិនិយោគសាធារណៈដោយសម្របសម្រួលការងារជាមួយគ្នាតាមរយៈយន្តការ «ច្រកចេញចូលតែមួយ» ។

**មាត្រា ១៦ :** ទីស្តីការគណៈរដ្ឋមន្ត្រី ក្រសួង និងស្ថាប័ន ត្រូវតាមដានការអនុវត្តកម្មវិធី និង/ឬ គម្រោងស្របតាមសមត្ថកិច្ចរៀងៗខ្លួន ដោយសម្របសម្រួលការងារជាមួយគ្នាតាមរយៈយន្តការ «ច្រកចេញចូលតែមួយ» ។

**មាត្រា ១៧ :** ក្នុងកិច្ចការវិនិយោគឯកជន ក្រុមប្រឹក្សាអភិវឌ្ឍន៍កម្ពុជា មានភារកិច្ចដូចតទៅ៖

- ១- បំពេញតួនាទីជាយន្តការ «ច្រកចេញចូលតែមួយ» និងជាសេនាធិការរបស់រាជរដ្ឋាភិបាលក្នុងការពិនិត្យ និងសំរេចលើការវិនិយោគនានាដូចបានកំណត់នៅក្នុងមាត្រា ៣ នៃច្បាប់ស្តីពីវិនិយោគកម្មនៃច្បាប់ស្តីពីវិនិយោគនៃព្រះរាជាណាចក្រកម្ពុជា ។
- ២- ធ្វើការវិភាគ «ការប្រណាំងប្រជែងដំណើរការ»លើទីផ្សារអន្តរជាតិសម្រាប់ប្រទេសកម្ពុជា លើកឡើងនូវទស្សនៈអនាគតអំពីកិច្ចការវិនិយោគឯកជនសំរាប់ប្រទេសកម្ពុជា និងសំរេចអោយបាននូវទស្សនៈនេះដោយធ្វើអោយប្រទេសកម្ពុជាក្លាយទៅជា «សាធារណៈកម្ពុជា»។ សហការជាមួយក្រសួង និងស្ថាប័នដែលមានការពាក់ព័ន្ធ ដើម្បីរៀបចំយុទ្ធសាស្ត្រនៃការវិនិយោគឯកជន និងដើម្បីលើកគម្រោងនានា សំរាប់ការវិនិយោគឯកជន ។
- ៣- ផ្សព្វផ្សាយអំពីគម្រោងនានាសំរាប់ការវិនិយោគឯកជន ដែលរាជរដ្ឋាភិបាលបានលើកឡើង និងផ្តល់គម្រោងទាំងនោះទៅអោយអ្នកវិនិយោគ តាមនីតិវិធី ដែលមានចែងនៅក្នុងបទបញ្ជាផ្ទៃក្នុង នៃ «ក.អ.ក» ។
- ៤- សម្របសម្រួលការគ្រប់គ្រងគម្រោងសម្បទាន នៃវិស័យហេដ្ឋារចនាសម្ព័ន្ធ ។
- ៥- លើកគម្រោង និងផ្តល់យោបល់ជូនរាជរដ្ឋាភិបាលស្តីអំពីការរៀបចំ និងការកែលម្អច្បាប់ បទប្បញ្ញត្តិ និងលិខិតបទដ្ឋានផ្សេងៗ ដែលទាក់ទិននឹងការវិនិយោគឯកជន ក្នុងគោលបំណងបង្កើតលក្ខខណ្ឌ ដែលអនុគ្រោះ និងដែលលើកទឹកចិត្តដល់អ្នកវិនិយោគ ដើម្បីបង្កើនប្រសិទ្ធភាពការងារក្នុងវិស័យវិនិយោគឯកជន ។
- ៦- រៀបចំចងក្រងឯកសារ និងលិខិតបទដ្ឋាននានា ដែលទាក់ទិនទៅនឹងកិច្ចការវិនិយោគឯកជនសំរាប់ផ្សព្វផ្សាយនៅក្នុងប្រទេស និង ក្រៅប្រទេស ។
- ៧- ធ្វើរបាយការណ៍ប្រចាំឆមាស និងប្រចាំឆ្នាំ ជូនរាជរដ្ឋាភិបាល ដើម្បីពិនិត្យ និងលើកឡើងនូវវិធានការ

ចាំបាច់សំរាប់កែលំអ និងតម្រូវទិសការងារវិនិយោគឯកជន ។

**មាត្រា ១៨ :** ទំនាក់ទំនងការងាររបស់ក្រុមប្រឹក្សាអភិវឌ្ឍន៍កម្ពុជា ក្នុងការគ្រប់គ្រងកិច្ចការវិនិយោគឯកជន ដែលមានការពាក់ព័ន្ធនឹងបណ្តាក្រសួង និងស្ថាប័ននានានៃរាជរដ្ឋាភិបាល ត្រូវកំណត់ដូចតទៅ៖

- ១- «ក.អ.ក» បំពេញតួនាទីជា «ច្រកចេញចូលតែមួយ» របស់រាជរដ្ឋាភិបាល ក្នុងការត្រួតពិនិត្យ និងសំរេចលើគម្រោងវិនិយោគឯកជននានា រាប់ទាំងសកម្មភាពពុករក-ស្រាវជ្រាវ-ការធ្វើអាជីវកម្មប្រេងកាត-ឧស្ម័ន និងធនធានធម្មជាតិផ្សេងៗ ទោះបីគម្រោងខ្លះ មិនត្រូវបានទទួលការលើកទឹកចិត្តក៏ដោយ ។
- ២- ក្រសួង និងស្ថាប័ននានា ដែលមានការពាក់ព័ន្ធចូលរួមផ្តល់យោបល់ក្នុងការពិនិត្យ និងសំរេចលើគម្រោងវិនិយោគឯកជននានា ក្នុងក្របខ័ណ្ឌនៃយន្តការ «ច្រកចេញចូលតែមួយ» ។

**មាត្រា ១៩ :** ក្រុមប្រឹក្សាអភិវឌ្ឍន៍កម្ពុជា និងក្រសួង-ស្ថាប័ននានា ដែលមានការពាក់ព័ន្ធ ធ្វើការងារ និងបំពេញកាតព្វកិច្ចរបស់ខ្លួនក្នុងការគ្រប់គ្រងការវិនិយោគឯកជន ដោយសម្របសម្រួលការងារជាមួយគ្នាតាមរយៈយន្តការ «ច្រកចេញចូលតែមួយ» ។

**មាត្រា ២០ :** ក្រុមប្រឹក្សាអភិវឌ្ឍន៍កម្ពុជា រួមជាមួយ ទិស្តីការគណៈរដ្ឋមន្ត្រី ក្រសួងសេដ្ឋកិច្ច និងហិរញ្ញវត្ថុ ក្រសួងផែនការ ក្រសួងពាណិជ្ជកម្ម និងក្រសួង ឬស្ថាប័ន ដែលមានការពាក់ព័ន្ធ ជាអ្នកតាមដានការអនុវត្តគម្រោងវិនិយោគឯកជន ដែល «ក.អ.ក» បានផ្តល់ការអនុញ្ញាតហើយ ដោយសម្របសម្រួលការងារជាមួយគ្នាតាមរយៈយន្តការ «ច្រកចេញចូលតែមួយ» ។

**មាត្រា ២១ :** ក្នុងកិច្ចការតំបន់សេដ្ឋកិច្ចពិសេស ក្រុមប្រឹក្សាអភិវឌ្ឍន៍កម្ពុជា មានភារកិច្ចដូចតទៅ៖

- ១- បំពេញតួនាទីជាយន្តការ «ច្រកចេញចូលតែមួយ» និងជាសេនាធិការរបស់រាជរដ្ឋាភិបាលក្នុងការពិនិត្យ និងសំរេចលើសំណើសុំបង្កើតតំបន់សេដ្ឋកិច្ចពិសេស ទាំងតាមរូបភាព រដ្ឋ ឯកជនចម្រុះរដ្ឋ និងឯកជននៅក្នុងព្រះរាជាណាចក្រកម្ពុជា ។
- ២- ធ្វើការវិភាគ លើកផែនការយុទ្ធសាស្ត្រ ដើម្បីកំណត់ពីភូមិសាស្ត្រសំខាន់ៗ ដោយសហការជាមួយក្រសួង និងស្ថាប័នដែលមានការពាក់ព័ន្ធ ដើម្បីបង្កើតនូវតំបន់សេដ្ឋកិច្ចពិសេសនៅក្នុងប្រទេស និងលើកឡើងនូវទស្សនៈអនាគតអំពីកិច្ចការតំបន់សេដ្ឋកិច្ចពិសេសសំរាប់ទាក់ទាញអ្នកអភិវឌ្ឍន៍តំបន់ និងអ្នកវិនិយោគ

ក្នុងតំបន់ និងសំរេចអោយបាននូវទស្សនៈនេះ ដោយធ្វើអោយប្រទេសកម្ពុជាក្លាយទៅជាតំបន់សាជីវកម្មទំនើបនាពេលអនាគត ។

- ៣- ផ្សព្វផ្សាយអំពីគម្រោងនានាសំរាប់ការវិនិយោគតំបន់សេដ្ឋកិច្ចពិសេស ដែលរាជរដ្ឋាភិបាលបានលើកឡើង និងផ្តល់គម្រោងទាំងនោះទៅអោយអ្នកអភិវឌ្ឍន៍តំបន់តាមគ្រប់ប្រព័ន្ធឃោសនានា ដែលមានប្រសិទ្ធភាព និងឆាប់រហ័ស ។
- ៤- ផ្តួចផ្តើម និងសម្របសម្រួលការគ្រប់គ្រងតំបន់សេដ្ឋកិច្ចពិសេស ដែលជាអាទិភាពរបស់រាជរដ្ឋាភិបាល ។
- ៥- លើកគម្រោង និងផ្តល់យោបល់ជូនរាជរដ្ឋាភិបាលស្តីពីការរៀបចំ និងការកែលម្អច្បាប់ បទប្បញ្ញត្តិនានា និង ដែលទាក់ទិននឹងការវិនិយោគតំបន់សេដ្ឋកិច្ចពិសេសក្នុងគោលបំណងបង្កើតលក្ខខណ្ឌ ដែលអនុគ្រោះ និង ដែលលើកទឹកចិត្តដល់អ្នកអភិវឌ្ឍន៍តំបន់ ដើម្បីបង្កើនប្រសិទ្ធភាពការងារក្នុងវិស័យវិនិយោគ ។
- ៦- ចាត់តាំងការគ្រប់គ្រង ផ្តល់ការលើកទឹកចិត្ត និងការធានាលើការវិនិយោគ ការដោះស្រាយសំណូមពរនានា និង ការធ្វើអធិការកិច្ច ចំពោះតំបន់សេដ្ឋកិច្ចពិសេស ។
- ៧- ចាត់បញ្ជូនមន្ត្រី ដើម្បីចូលរួមប្រចាំការអចិន្ត្រៃយ៍នៅតាមតំបន់តាមការចាំបាច់ និងតាមតម្រូវការ ។
- ៨- ធ្វើរបាយការណ៍ប្រចាំឆមាស និងប្រចាំឆ្នាំជូនរាជរដ្ឋាភិបាល ដើម្បីពិនិត្យ និងលើកឡើងនូវវិធានការចាំបាច់សំរាប់កែលម្អបរិស្ថានវិនិយោគនៃតំបន់សេដ្ឋកិច្ចពិសេស និងតម្រង់ទិសការងារវិនិយោគតំបន់ ។

**មាត្រា ២២:** ទំនាក់ទំនងការងាររបស់ក្រុមប្រឹក្សាអភិវឌ្ឍន៍កម្ពុជា ក្នុងការគ្រប់គ្រងកិច្ចការតំបន់សេដ្ឋកិច្ចពិសេស ដែលមានការពាក់ព័ន្ធនឹងបណ្តាក្រសួង និងស្ថាប័ននានានៃរាជរដ្ឋាភិបាល ត្រូវកំណត់ដូចតទៅ៖

- ១- «ក. អ. ក » បំពេញតួនាទីជា «ច្រកចេញចូលតែមួយ » របស់រាជរដ្ឋាភិបាល ក្នុងការត្រួតពិនិត្យ និងសំរេចចុះបញ្ជីលើសំណើបង្កើតតំបន់សេដ្ឋកិច្ចពិសេស ។
- ២- ក្រសួង និងស្ថាប័ននានា ដែលមានការពាក់ព័ន្ធចូលរួមផ្តល់យោបល់ក្នុងការពិនិត្យ និងសំរេចលើគម្រោងបង្កើតតំបន់សេដ្ឋកិច្ចពិសេស ក្នុងក្របខ័ណ្ឌនៃយន្តការ «ច្រកចេញចូលតែមួយ» ។
- ៣- «ក. អ. ក» សហការជាមួយក្រសួង និងស្ថាប័ន ដែលមានការពាក់ព័ន្ធ ដើម្បីរៀបចំបង្កើតរដ្ឋបាលតំបន់សេដ្ឋកិច្ចពិសេស ប្រចាំតំបន់នីមួយៗ និងណែនាំការចេញលិខិតអនុញ្ញាតនានារបស់រដ្ឋបាលតំបន់សេដ្ឋកិច្ចពិសេស ជូនដល់អ្នកវិនិយោគក្នុងតំបន់នៃតំបន់នីមួយៗឱ្យបានឆាប់រហ័ស និងមានប្រសិទ្ធភាព ។

**ជំពូកទី ៣**

**ការប្រព្រឹត្តទេវរបស់ក្រុមប្រឹក្សាអភិវឌ្ឍន៍កម្ពុជា**

**មាត្រា ២៣ :** ប្រធានក្រុមប្រឹក្សាអភិវឌ្ឍន៍កម្ពុជា មានតួនាទីដូចតទៅ:

- ១- ទទួលខុសត្រូវរួមលើការងាររបស់ «ក.អ.ក»
- ២- ធ្វើជាអធិបតីនៃអង្គប្រជុំរបស់គណៈកម្មាធិការប្រតិបត្តិនៃ «ក.អ.ក» និងនៃអង្គប្រជុំពេញអង្គរបស់ «ក.អ.ក» ។
- ៣- កោះប្រជុំវិសាមញ្ញរបស់គណៈកម្មាធិការប្រតិបត្តិនៃ «ក.អ.ក» និង ប្រជុំវិសាមញ្ញពេញអង្គរបស់ «ក.អ.ក» ។
- ៤- ទទួលខុសត្រូវក្នុងការគ្រប់គ្រងថវិការបស់ «ក.អ.ក» ។

**មាត្រា ២៤ :** នាយករដ្ឋមន្ត្រីដឹកនាំផ្ទាល់នូវការលើក និងការកំណត់គោលនយោបាយ និងយុទ្ធសាស្ត្រអភិវឌ្ឍន៍តំបន់សេដ្ឋកិច្ចពិសេស និង នូវការអនុវត្ត និងតាមដានគោលនយោបាយ និងយុទ្ធសាស្ត្រនេះ ។

**មាត្រា ២៥ :** អនុប្រធាននៃក្រុមប្រឹក្សាអភិវឌ្ឍន៍កម្ពុជា មានតួនាទីដូចតទៅ:

**ក. ឯកឧត្តម គាត ឈន់ អនុប្រធានទី១ ÷**

- ១- ទទួលខុសត្រូវរួមលើការងាររបស់«ក.អ.ក»ក្នុងករណីដែលប្រធាន «ក.អ.ក»អវត្តមាន ។
- ២- ទទួលខុសត្រូវក្នុងការដឹកនាំ និង គ្រប់គ្រងការងារប្រចាំថ្ងៃរបស់ «ក.អ.ក» ។
- ៣- ទទួលបន្ទុកលើក និងស្នើគោលនយោបាយយុទ្ធសាស្ត្រអភិវឌ្ឍន៍ជារួម ។
- ៤- ទទួលបន្ទុកការងាររបស់គណៈកម្មាធិការនីតិសម្បទា និងអភិវឌ្ឍន៍កម្ពុជា ដែលផ្តោតជាសំខាន់ទៅលើការសម្របសម្រួលលើកិច្ចការវិនិយោគសាធារណៈ និងកិច្ចការកៀរគរ និងសម្របសម្រួលហិរញ្ញប្បទានសហប្រតិបត្តិការ ។
- ៥- ទទួលបន្ទុកក្នុងការសម្របសម្រួលការងារអន្តរក្រសួងរវាង «ក.អ.ក» ជាមួយនឹងក្រសួងស្ថាប័ននានា នៃរាជរដ្ឋាភិបាល ។
- ៦- ទទួលបន្ទុកក្នុងការទាក់ទងជាមួយប្រទេស អង្គការអន្តរជាតិ និងសហគមន៍ដៃគូអភិវឌ្ឍន៍ ។
- ៧- ធ្វើជាអធិបតីនៃអង្គប្រជុំរបស់យន្តការ «ច្រកចេញចូលតែមួយ» ដែលរៀបចំឡើងដោយ «ក.អ.ក» ដើម្បីពិនិត្យឯកភាពក្នុងយន្តការ «ច្រកចេញចូលតែមួយ» លើកិច្ចការនីតិសម្បទា និងអភិវឌ្ឍន៍

និងលើការវិនិយោគនានា មុននឹងដាក់ស្នើសុំសេចក្តីសម្រេចពីអង្គប្រជុំគណៈកម្មាធិការប្រតិបត្តិ នៃ  
«ក.អ.ក» ។

៨- បំពេញការងារដទៃទៀត ដែលប្រធាន «ក.អ.ក» ប្រគល់សិទ្ធិ ។

**ខ. ឯកឧត្តម ថម ប្រសិទ្ធ អនុប្រធានទី២៖**

១- ទទួលខុសត្រូវរួមលើការងាររបស់ «ក.អ.ក» ក្នុងករណីដែលប្រធាន និងអនុប្រធានទី១ នៃ  
«ក.អ.ក» អវត្តមាន ។

២- ទទួលបន្ទុកលើក និង ស្នើគោលនយោបាយ និង យុទ្ធសាស្ត្រពាណិជ្ជកម្ម ឧស្សាហកម្ម និងវិនិយោគ  
ឯកជន និង កិច្ចការដឹកនាំ អនុវត្តន៍ និងតាមដានការអនុវត្តគោលនយោបាយ និងយុទ្ធសាស្ត្រនេះ ។

៣- ទទួលបន្ទុកកិច្ចការវិនិយោគផ្សេងៗ នៅក្នុងក្របខ័ណ្ឌអាស៊ាន ដែលជាប្រការស្របគ្នាទៅនឹងការ  
រៀបចំរបស់អាស៊ាន ។

៤- ធ្វើជាអធិបតីនៃអង្គប្រជុំរបស់យន្តការ «ច្រកចេញចូលតែមួយ» ដែលរៀបចំឡើងដោយ «ក.អ.ក»  
ដើម្បីពិនិត្យឯកភាពក្នុងយន្តការ «ច្រកចេញចូលតែមួយ» លើការងារវិនិយោគឯកជន ។

៥- ទទួលបន្ទុកពិនិត្យ និងសម្រេចលើគំរោងវិនិយោគឯកជន ដែលមានលក្ខណៈសាមញ្ញ ដូចជា  
រោងចក្រកាត់ដេរ-រោងចក្រស្បែកជើង-ឧស្សាហកម្មគាំទ្រ-សណ្ឋាគារជាដើម និងគម្រោងដែល  
នាយករដ្ឋមន្ត្រីបានសម្រេចហើយ ព្រមទាំងបណ្តាគំរោងដែលមិនទាមទារការលើកទឹកចិត្តផង  
ដែរ ។

៦- បំពេញការងារដទៃទៀត ដែលប្រធាន «ក.អ.ក» ប្រគល់សិទ្ធិ ។

**គ. ឯកឧត្តម ស៊ុន ចាន់ថុល អនុប្រធាន ៖**

១- ទទួលខុសត្រូវរួមលើការងាររបស់ «ក.អ.ក» ក្នុងករណីដែលប្រធាន អនុប្រធានទី១ និង  
អនុប្រធានទី២ នៃ «ក.អ.ក» អវត្តមាន ។

២- ទទួលបន្ទុកប្រចាំការក្នុងកិច្ចការវិនិយោគឯកជន និងការងារប្រចាំរបស់គណៈកម្មាធិការវិនិយោគ  
កម្ពុជា ។

៣- ទទួលបន្ទុកកិច្ចការផ្សព្វផ្សាយ និងទំនាក់ទំនងសាធារណៈ ពាក់ព័ន្ធវិនិយោគឯកជន ។

៤- ធ្វើជាអធិបតីនៃអង្គប្រជុំរបស់យន្តការ «ច្រកចេញចូលតែមួយ» ដែលរៀបចំឡើងដោយ «ក.អ.ក»  
ដើម្បីពិនិត្យឯកភាពក្នុងយន្តការ «ច្រកចេញចូលតែមួយ» លើការងារវិនិយោគឯកជន ក្នុងករណី  
ឯកឧត្តម ថម ប្រសិទ្ធ អវត្តមាន ឬជាប់វិល ។

៥- បំពេញការងារដទៃទៀត ដែលប្រធាន «ក.អ.ក» ប្រគល់សិទ្ធិ ។

**២៥- ឯកឧត្តម គង់ វិបុល អនុប្រធាន÷**

- ១- ទទួលខុសត្រូវរួមលើការងាររបស់ «ក.អ.ក » ក្នុងករណីដែលប្រធាន និងអនុប្រធានទាំងបីរូបខាងលើ នៃ «ក.អ.ក » អវត្តមាន ។
- ២- ទទួលបន្ទុកកិច្ចការវិនិយោគឯកជន សំដៅធានាភាពសមហេតុសមផល និងសង្គតភាពរវាងការលើកទឹកចិត្តក្នុងក្របខណ្ឌ នៃការអនុវត្តច្បាប់ស្តីពីវិនិយោគ ច្បាប់ស្តីពីគយ ច្បាប់ស្តីពីសារពើពន្ធ និងលិខិតបទដ្ឋានពាក់ព័ន្ធ ។
- ៣- ទទួលការងារនៃតំបន់វិនិយោគអាស៊ាន (AIA) ដោយសម្របសម្រួលជាមួយក្រសួង-ស្ថាប័នពាក់ព័ន្ធ ។
- ៤- ធ្វើជាអធិបតីនៃអង្គប្រជុំរបស់យន្តការ « ច្រកចេញចូលតែមួយ » ដែលរៀបចំដោយ «ក.អ.ក » ដើម្បីពិនិត្យឯកភាពក្នុងយន្តការ « ច្រកចេញចូលតែមួយ » លើការងារវិនិយោគឯកជន ក្នុងករណីឯកឧត្តម ថម ប្រសិទ្ធ និងឯកឧត្តម ស៊ុន ចាន់ថុល អវត្តមាន ឬជាប់រវល់ ។
- ៥- បំពេញការងារដទៃទៀត ដែលប្រធាន ឬអនុប្រធានទាំងបីរូបខាងលើ ប្រគល់សិទ្ធិ ។

**មាត្រា ២៦ : អគ្គលេខាធិការក្រុមប្រឹក្សាអភិវឌ្ឍន៍កម្ពុជា មានតួនាទីដូចតទៅ ÷**

- ១- គ្រប់គ្រងការងាររបស់អគ្គលេខាធិការដ្ឋាននៃ «ក.អ.ក » ។
- ២- ទទួលបន្ទុកសម្របសម្រួល និង តាមដានការងាររបស់គណៈកម្មាធិការនីតិសម្បទា និងអភិវឌ្ឍន៍កម្ពុជា ការងាររបស់គណៈកម្មាធិការវិនិយោគកម្ពុជា និងការងាររបស់គណៈកម្មាធិការតំបន់សេដ្ឋកិច្ចពិសេសកម្ពុជា ។
- ៣- ធ្វើជាសេនាធិការបច្ចេកទេសអោយ «ក.អ.ក » ក្នុងការដឹកនាំ អនុវត្តន៍ និង តាមដានការអនុវត្តគោលនយោបាយ និងយុទ្ធសាស្ត្រ ពាណិជ្ជកម្ម ឧស្សាហកម្ម វិនិយោគឯកជន និងការអភិវឌ្ឍន៍តំបន់សេដ្ឋកិច្ចពិសេស ។
- ៤- រៀបចំកម្មវិធីការងាររបស់ «ក.អ.ក » និងរៀបចំរបៀបវារៈ និង សំណុំឯកសារផ្សេងៗសំរាប់អង្គប្រជុំរបស់គណៈកម្មាធិការប្រតិបត្តិនៃ «ក.អ.ក» និងអង្គប្រជុំពេញអង្គរបស់ «ក.អ.ក » ។
- ៥- សម្របសម្រួលការរៀបចំរបាយការណ៍ប្រចាំឆមាស និងប្រចាំឆ្នាំ អំពីការងារនីតិសម្បទា និងអភិវឌ្ឍន៍ ការងារវិនិយោគឯកជន និងការងារតំបន់សេដ្ឋកិច្ចពិសេស ដើម្បីដាក់ជូនគណៈកម្មាធិការប្រតិបត្តិ នៃ «ក.អ.ក » ពិនិត្យ និងសម្រេច មុននឹងធ្វើជូនរាជរដ្ឋាភិបាល ។
- ៦- ចូលរួមក្នុងអង្គប្រជុំរបស់យន្តការ « ច្រកចេញចូលតែមួយ » ដើម្បីពិនិត្យ និងសម្រេចលើកិច្ចការនីតិសម្បទា និងអភិវឌ្ឍន៍ ការវិនិយោគនានា និងការងារតំបន់សេដ្ឋកិច្ចពិសេស ។
- ៧- ទទួលបន្ទុកជាអគ្គលេខាធិការនៃ «វេទិកាពាណិជ្ជកម្ម និងផ្នែកឯកជន» ។

៨- បំពេញការងារដទៃទៀត ដែលប្រធាន «ក.អ.ក» ឬអនុប្រធាន «ក.អ.ក» ប្រគល់សិទ្ធិ។

**មាត្រា ២៧ :** អគ្គលេខាធិការគណៈកម្មាធិការនីតិសម្បទា និងអភិវឌ្ឍន៍កម្ពុជា មានតួនាទីដូចតទៅ ÷

- ១- គ្រប់គ្រងការងាររបស់ «គ.ជ.នា» ។
- ២- រៀបចំរបៀបវារៈនិងឯកសារសំរាប់អង្គប្រជុំនៃយន្តការ «ច្រកចេញចូលតែមួយ» ដែលមានការទាក់ទងទៅនឹងកិច្ចការនីតិសម្បទា និងអភិវឌ្ឍន៍ ។
- ៣- ជួយដល់អគ្គលេខាធិការ «ក.អ.ក» ក្នុងការរៀបចំសំណុំឯកសារចាំបាច់ ដែលមានការទាក់ទងទៅនឹងកិច្ចការនីតិសម្បទា និងអភិវឌ្ឍន៍ សំរាប់អង្គប្រជុំរបស់គណៈកម្មាធិការប្រតិបត្តិនៃ «ក.អ.ក» និងសំរាប់អង្គប្រជុំពេញអង្គរបស់ «ក.អ.ក» ។
- ៤- ធ្វើការតាមដានលើការអនុវត្តកម្មវិធី និងគម្រោងវិនិយោគសាធារណៈផ្សេងៗ ដោយសហការជាមួយបណ្តាក្រសួង និងស្ថាប័នជំនាញ ដែលពាក់ព័ន្ធ ហើយធ្វើរបាយការណ៍បូកសរុប និងលើកយោបល់ជូនគណៈកម្មាធិការប្រតិបត្តិនៃ «ក.អ.ក» ដើម្បីពិនិត្យ និងចាត់វិធានការកែតម្រូវក្នុងករណីចាំបាច់ ។
- ៥- ជួយដល់អគ្គលេខាធិការ «ក.អ.ក» ក្នុងការរៀបចំរបាយការណ៍ប្រចាំឆមាស និងប្រចាំឆ្នាំលើផ្នែកការងារពាក់ព័ន្ធនឹងកិច្ចការនីតិសម្បទា និងអភិវឌ្ឍន៍ ដើម្បីដាក់ជូនគណៈកម្មាធិការប្រតិបត្តិនៃ «ក.អ.ក» ពិនិត្យ និងសម្រេច មុននឹងផ្ញើជូនរាជរដ្ឋាភិបាល ។
- ៦- ចូលរួមក្នុងអង្គប្រជុំរបស់យន្តការ «ច្រកចេញចូលតែមួយ» ដើម្បីពិនិត្យ និងសម្រេចលើកិច្ចការនីតិសម្បទា និងអភិវឌ្ឍន៍ ។
- ៧- ធ្វើជាសេនាធិការ របស់ «ក.អ.ក» ក្នុងការកសាងភាពជាដៃគូ និងសុខដុមភារូបនីយកម្មហិរញ្ញប្បទានសហប្រតិបត្តិការ ដើម្បីធានាប្រសិទ្ធភាពនៃហិរញ្ញប្បទាននេះ និងការកសាងភាពជាម្ចាស់ និងជាអ្នកដឹកនាំរបស់ព្រះរាជាណាចក្រកម្ពុជា ក្នុងការប្រើប្រាស់ហិរញ្ញប្បទានសហប្រតិបត្តិការ ។
- ៨- ទទួលបន្ទុកជាអគ្គលេខាធិការនៃ «វេទិការសំរាប់កិច្ចសហប្រតិបត្តិការអភិវឌ្ឍន៍កម្ពុជា» ។
- ៩- បំពេញការងារដទៃទៀតដែលទាក់ទងទៅនឹងកិច្ចការនីតិសម្បទា និងអភិវឌ្ឍន៍ ដែលប្រធាន ឬអនុប្រធាន «ក.អ.ក» ប្រគល់សិទ្ធិ ។

**មាត្រា ២៨ :** អគ្គលេខាធិការគណៈកម្មាធិការវិនិយោគកម្ពុជា មានតួនាទីដូចតទៅ ÷

- ១- គ្រប់គ្រងការងាររបស់ «គ.វ.ក»
- ២- រៀបចំរបៀបវារៈ និងឯកសារសំរាប់អង្គប្រជុំយន្តការ «ច្រកចេញចូលតែមួយ» ដែលមានការទាក់ទងទៅនឹងកិច្ចការវិនិយោគឯកជន ។

- ៣- ជួយដល់អគ្គលេខាធិការ «ក.អ.ក» ក្នុងការរៀបចំសំណុំឯកសារចាំបាច់ ដែលមានទាក់ទងទៅនឹងកិច្ចការវិនិយោគឯកជន សំរាប់អង្គប្រជុំរបស់គណៈកម្មាធិការប្រតិបត្តិនៃ «ក.អ.ក» និងសំរាប់អង្គប្រជុំពេញអង្គរបស់ «ក.អ.ក» ។
- ៤- ធ្វើការតាមដានលើការអនុវត្តកម្មវិធី និងគម្រោងវិនិយោគឯកជនផ្សេងៗ ដោយសហការជាមួយបណ្តាក្រសួង និងស្ថាប័នជំនាញ ដែលមានការពាក់ព័ន្ធ ហើយធ្វើរបាយការណ៍បូកសរុប និងលើកយោបល់ជូនគណៈកម្មាធិការប្រតិបត្តិនៃ «ក.អ.ក» ដើម្បីពិនិត្យ និងចាត់វិធានការកែតម្រូវក្នុងករណីចាំបាច់ ។
- ៥- ជួយដល់អគ្គលេខាធិការ «ក.អ.ក» ក្នុងការរៀបចំរបាយការណ៍ប្រចាំឆមាស និងប្រចាំឆ្នាំលើផ្នែកការងារពាក់ព័ន្ធនឹងកិច្ចការវិនិយោគឯកជន ដើម្បីដាក់ជូនគណៈកម្មាធិការប្រតិបត្តិនៃ «ក.អ.ក» ពិនិត្យ និងសម្រេច មុននឹងធ្វើជូនរាជរដ្ឋាភិបាល ។
- ៦- ចូលរួមក្នុងអង្គប្រជុំរបស់យន្តការ «ច្រកចេញចូលតែមួយ» ដើម្បីពិនិត្យ និងសម្រេចលើកិច្ចការវិនិយោគឯកជន ។
- ៧- បំពេញការងារដទៃទៀតដែលទាក់ទងទៅនឹងកិច្ចការវិនិយោគឯកជន ដែលប្រធាន ឬអនុប្រធាន «ក.អ.ក» ប្រគល់សិទ្ធិ ។

**មាត្រា ២៩ :** អគ្គលេខាធិការគណៈកម្មាធិការតំបន់សេដ្ឋកិច្ចពិសេសកម្ពុជា មានតួនាទីដូចតទៅ ÷

- ១- គ្រប់គ្រងការងាររបស់ «គ.ស.ព»
- ២- រៀបចំរបៀបវារៈ និងឯកសារសំរាប់អង្គប្រជុំយន្តការ «ច្រកចេញចូលតែមួយ» ដែលមានទាក់ទងទៅនឹងកិច្ចការតំបន់សេដ្ឋកិច្ចពិសេស ។
- ៣- ជួយដល់អគ្គលេខាធិការ «ក.អ.ក» ក្នុងការរៀបចំសំណុំឯកសារចាំបាច់ ដែលមានទាក់ទងទៅនឹងកិច្ចការតំបន់សេដ្ឋកិច្ចពិសេស សំរាប់អង្គប្រជុំរបស់គណៈកម្មាធិការប្រតិបត្តិនៃ «ក.អ.ក» អង្គប្រជុំពេញអង្គរបស់ «ក.អ.ក» ។
- ៤- ធ្វើការតាមដានលើការអនុវត្តកម្មវិធី និងការវិវឌ្ឍន៍នៃគម្រោងតំបន់សេដ្ឋកិច្ចពិសេសនានា ដោយសហការជាមួយបណ្តាក្រសួង និងស្ថាប័នជំនាញ ដែលមានការពាក់ព័ន្ធ ហើយធ្វើរបាយការណ៍បូកសរុប និងលើកយោបល់ជូនគណៈកម្មាធិការប្រតិបត្តិនៃ «ក.អ.ក» ដើម្បីពិនិត្យ និងចាត់វិធានការកែតម្រូវក្នុងករណីចាំបាច់ ។
- ៥- ជួយដល់អគ្គលេខាធិការ «ក.អ.ក» ក្នុងការរៀបចំរបាយការណ៍ប្រចាំឆមាស និងប្រចាំឆ្នាំលើផ្នែកការងារពាក់ព័ន្ធនឹងកិច្ចការតំបន់សេដ្ឋកិច្ចពិសេស ដើម្បីដាក់ជូនគណៈកម្មាធិការប្រតិបត្តិនៃ «ក.អ.ក» ពិនិត្យ និងសម្រេច មុននឹងធ្វើជូនរាជរដ្ឋាភិបាល ។
- ៦- ចូលរួមក្នុងអង្គប្រជុំរបស់យន្តការ «ច្រកចេញចូលតែមួយ» ដើម្បីពិនិត្យ និងសម្រេចលើកិច្ចការតំបន់សេដ្ឋកិច្ចពិសេស ។

៧- បំពេញការងារដទៃទៀតដែលទាក់ទងទៅនឹងកិច្ចការតំបន់សេដ្ឋកិច្ចពិសេស ដែលប្រធាន «ក.អ.ក» ប្រគល់សិទ្ធិ ។

**មាត្រា ៣០ :** សមាជិកនៃក្រុមប្រឹក្សាអភិវឌ្ឍន៍កម្ពុជា មានភារកិច្ចដូចតទៅ ÷

- ១- ចូលរួមក្នុងការកំណត់ទស្សនទាន និងគោលនយោបាយនៃកិច្ចការនីតិសម្បទា និងអភិវឌ្ឍន៍ គម្រោងកិច្ចការវិនិយោគឯកជន និងគម្រោងតំបន់សេដ្ឋកិច្ចពិសេស ព្រមទាំងចូលរួមក្នុងការ កំណត់លំដាប់អាទិភាពនៃកម្មវិធី គម្រោងវិនិយោគនានា និងគម្រោងបង្កើតតំបន់សេដ្ឋកិច្ច ពិសេស ទាំងផ្នែកសាធារណៈ និងទាំងផ្នែកឯកជន ។
- ២- ចូលរួមក្នុងការត្រួតពិនិត្យ ការអនុវត្តគោលនយោបាយកម្មវិធីគម្រោងវិនិយោគនានា និងគម្រោង តំបន់សេដ្ឋកិច្ចពិសេស ដែលក្រុមប្រឹក្សាអភិវឌ្ឍន៍កម្ពុជាបានអនុម័តទាំងខាងផ្នែកសាធារណៈ ទាំង ខាងផ្នែកឯកជន និងទាំងខាងផ្នែកតំបន់សេដ្ឋកិច្ចពិសេស ។
- ៣- ពិនិត្យ និងអនុម័តរបាយការណ៍ប្រចាំឆមាស និងប្រចាំឆ្នាំ អំពីកិច្ចការនីតិសម្បទា និងអភិវឌ្ឍន៍ កិច្ចការវិនិយោគឯកជន កិច្ចការតំបន់សេដ្ឋកិច្ចពិសេស មុននឹងផ្ញើជូនរាជរដ្ឋាភិបាលពិនិត្យ និង សម្រេច ។

**មាត្រា ៣១ :** ក្នុងករណីចាំបាច់ ប្រធាន «ក.អ.ក» អាចកោះប្រជុំវិសាមញ្ញរបស់គណៈកម្មាធិការប្រតិបត្តិ នៃ «ក.អ.ក» ឬប្រជុំវិសាមញ្ញពេញអង្គរបស់ «ក.អ.ក» ។

**មាត្រា ៣២ :** ការប្រព្រឹត្តទៅនៃអង្គប្រជុំរបស់គណៈកម្មាធិការប្រតិបត្តិនៃ «ក.អ.ក» និងអង្គប្រជុំពេញអង្គរបស់ «ក.អ.ក» ត្រូវកំណត់ក្នុងបទបញ្ជាផ្ទៃក្នុងនៃ «ក.អ.ក» ។

**មាត្រា ៣៣ :** ការអនុវត្តការងារ នៃយន្តការ «ច្រកចេញចូលតែមួយ» របស់ក្រុមប្រឹក្សាអភិវឌ្ឍន៍កម្ពុជា ក្នុងការ ពិនិត្យលើកិច្ចការនីតិសម្បទា និងអភិវឌ្ឍន៍ លើការវិនិយោគនានា និងកិច្ចការតំបន់សេដ្ឋកិច្ចពិសេស ត្រូវ រៀបចំឡើងតាមរបៀបរបបជាគោលការណ៍ ដូចខាងក្រោម ÷

**ទី១-** សំរាប់គណៈកម្មាធិការនីតិសម្បទា និងអភិវឌ្ឍន៍កម្ពុជា ÷

- ក- ក្រសួងការបរទេស និងសហប្រតិបត្តិការអន្តរជាតិ ក្រសួងសេដ្ឋកិច្ចនិងហិរញ្ញវត្ថុ ទីស្តីការគណៈរដ្ឋមន្ត្រី និងក្រសួងផែនការ ត្រូវចាត់មន្ត្រីរបស់ខ្លួន ថ្នាក់ប្រធាននាយកដ្ឋានមួយរូប អោយមកអមគណៈ កម្មាធិការនីតិសម្បទា និងអភិវឌ្ឍន៍កម្ពុជា ។
- មន្ត្រីរូបនោះត្រូវ ÷
  - មានសមត្ថភាពការងារតាមមុខជំនាញរបស់ខ្លួន ។
  - ទទួលបានការប្រគល់សិទ្ធិពីប្រធានស្ថាប័នរបស់ខ្លួន ហើយស្ថិតរួមក្នុងការទាក់ទងជាមួយប្រធាន

ស្ថាប័នរបស់ខ្លួន ពិសេសធ្វើរបាយការណ៍ និងលើកមតិស្នើសុំយោបល់ពីប្រធានស្ថាប័នរបស់ខ្លួន ។

- ស្ថិតិរួមត្រូវការងារ ក្នុងក្របខ័ណ្ឌគណៈកម្មាធិការវិនិយោគកម្ពុជា និងអភិវឌ្ឍន៍កម្ពុជា ។
- ចេះភាសាបរទេសមួយ ឬពីរ ជាពិសេសភាសាអង់គ្លេស ។

ខ- ក្រសួង និងស្ថាប័នដទៃទៀតនៃរាជរដ្ឋាភិបាល ក៏ត្រូវមានតំណាងចូលរួមក្នុងយន្តការ « ច្រកចេញចូលតែមួយ » នេះដែរ តែត្រូវចូលរួមតាមលក្ខណៈ « អែដហុក » តាមការអញ្ជើញរបស់អគ្គលេខាធិការ « គ.ជ.ន » ចំពោះតែកិច្ចការវិនិយោគសាធារណៈណាដែលពាក់ព័ន្ធនឹងសមត្ថកិច្ចនៃក្រសួង-ស្ថាប័នទាំងនោះ ។

គ- អគ្គលេខាធិការ « គ.ជ.ន » មានកាតព្វកិច្ចផ្តល់សំណុំឯកសារសព្វគ្រប់ ដែលត្រូវរួមគ្នាពិនិត្យ និងឯកភាពក្នុងអង្គប្រជុំនៃស្ថាប័ន « ច្រកចេញចូលតែមួយ » ដល់តំណាងក្រសួង និងស្ថាប័ន ដែលមានការពាក់ព័ន្ធក្នុងរយៈពេលមួយសប្តាហ៍មុន ដើម្បីប្រធានស្ថាប័ន ដែលមានការពាក់ព័ន្ធអាចពិនិត្យ និងផ្តល់យោបល់ជាយថាហេតុតាមរយៈមន្ត្រីដែលជាតំណាងរបស់ខ្លួន ។

ឃ- ក្រោយពីរៀបចំ និងប្រមូលផ្តុំរបាយការណ៍ឯកសារចាំបាច់នានាបានចប់សព្វគ្រប់ តាមបែបបទជាធរមានហើយ អគ្គលេខាធិការ « គ.ជ.ន » ត្រូវរៀបចំបញ្ជូលកម្មវិធី ឬ គម្រោងនោះ ទៅក្នុងអង្គប្រជុំនៃយន្តការ « ច្រកចេញចូលតែមួយ » ដើម្បីពិនិត្យ និងសម្រេច ។

ង- អគ្គលេខាធិការ « គ.ជ.ន » ត្រូវរៀបចំសំណុំឯកសារ និងព័ត៌មានផ្សេងៗ ដែលជាលទ្ធផលនៃកិច្ចប្រជុំរបស់យន្តការ « ច្រកចេញចូលតែមួយ » បញ្ជូនទៅអគ្គលេខាធិការ « ក.អ.ក » ដើម្បីរៀបចំដាក់ជូនអង្គប្រជុំគណៈកម្មាធិការប្រតិបត្តិ នៃ « ក.អ.ក » ពិនិត្យ និងសម្រេច ។

**ទី២- សំរាប់គណៈកម្មាធិការវិនិយោគកម្ពុជា ÷**

ក- ក្រសួងសេដ្ឋកិច្ច និងហិរញ្ញវត្ថុ ទីស្តីការគណៈរដ្ឋមន្ត្រី ក្រសួងផែនការ ក្រសួងពាណិជ្ជកម្ម និងក្រសួងឧស្សាហកម្ម រ៉ែ និងថាមពល និងស្ថាប័នពាក់ព័ន្ធផ្សេងៗទៀត ត្រូវចាត់មន្ត្រីរបស់ខ្លួន ថ្នាក់ប្រធាននាយកដ្ឋានមួយរូបអោយមកអមគណៈកម្មាធិការវិនិយោគកម្ពុជា ។

មន្ត្រីរូបនោះត្រូវ ÷

- មានសមត្ថភាពការងារតាមមុខជំនាញរបស់ខ្លួន ។
- ទទួលបានការប្រគល់សិទ្ធិប្រធានស្ថាប័នរបស់ខ្លួន ហើយស្ថិតិរួមត្រូវការងារទាក់ទងជាមួយប្រធានស្ថាប័នរបស់ខ្លួន ពិសេសធ្វើរបាយការណ៍ និងលើកមតិស្នើសុំយោបល់ពីប្រធានស្ថាប័នរបស់ខ្លួន ។
- ស្ថិតិរួមត្រូវការងារ ក្នុងក្របខ័ណ្ឌគណៈកម្មាធិការវិនិយោគកម្ពុជា ។
- ចេះភាសាបរទេសមួយ ឬពីរ ជាពិសេសភាសាអង់គ្លេស ។

ខ- ក្រសួង និងស្ថាប័នដទៃទៀតនៃរាជរដ្ឋាភិបាល ក៏ត្រូវមានតំណាងចូលរួមក្នុងយន្តការ « ច្រកចេញចូលតែមួយ » នេះដែរ តែត្រូវចូលរួមតាមលក្ខណៈ « អែដហុក » តាមការអញ្ជើញរបស់អគ្គលេខាធិការ

«គ.វ.ក» ចំពោះតែកិច្ចការវិនិយោគឯកជនណា ដែលពាក់ព័ន្ធនឹងសមត្ថកិច្ចនៃក្រសួង-ស្ថាប័ន ទាំងនោះ ។

- ក- អគ្គលេខាធិការ «គ.វ.ក» មានកាតព្វកិច្ចផ្តល់សំណុំឯកសារសព្វគ្រប់ ដែលត្រូវរួមគ្នាពិនិត្យ និងសំរេចក្នុងអង្គប្រជុំ នៃយន្តការ «ច្រកចេញចូលតែមួយ » ដល់តំណាងក្រសួង និងស្ថាប័ន ដែលមានការពាក់ព័ន្ធ ក្នុងរយៈពេលមួយសប្តាហ៍មុន ដើម្បីប្រធានស្ថាប័នដែលមានការពាក់ព័ន្ធអាចពិនិត្យ និងផ្តល់យោបល់ជាយថាហេតុ តាមរយៈមន្ត្រី ដែលជាតំណាងរបស់ខ្លួន ។
- ឃ- ក្រោយពីរៀបចំ និងប្រមូលផ្តុំនូវបណ្តាឯកសារចាំបាច់នានាបានចប់សព្វគ្រប់ តាមបែបបទជាធរមានហើយ អគ្គលេខាធិការ « គ.វ.ក. » ត្រូវរៀបចំបញ្ជូលកម្មវិធី ឬគម្រោងនោះ ទៅក្នុងអង្គប្រជុំនៃយន្តការ « ច្រកចេញចូលតែមួយ » ដើម្បីពិនិត្យ និងសំរេច ។
- ង- អគ្គលេខាធិការ « គ.វ.ក. » ត្រូវរៀបចំសំណុំឯកសារ និងព័ត៌មានផ្សេងៗ ដែលជាលទ្ធផល នៃកិច្ចប្រជុំរបស់យន្តការ « ច្រកចេញចូលតែមួយ » បញ្ជូនទៅអគ្គលេខាធិការ« ក.អ.ក » ដើម្បីរៀបចំដាក់ជូនអង្គប្រជុំគណៈកម្មាធិការប្រតិបត្តិ នៃ « ក.អ.ក » ពិនិត្យ និងសំរេច ។

**ទី៣- សំរាប់គណៈកម្មាធិការតំបន់សេដ្ឋកិច្ចពិសេសកម្ពុជា ÷**

- ក- ក្រសួងសេដ្ឋកិច្ច និងហិរញ្ញវត្ថុ ទីស្តីការគណៈរដ្ឋមន្ត្រី ក្រសួងផែនការ ក្រសួងពាណិជ្ជកម្ម និងក្រសួងឧស្សាហកម្ម រ៉ែ និងថាមពល ក្រសួងរៀបចំដែនដី នគរូបនីយកម្ម និងសំណង់ និងស្ថាប័នពាក់ព័ន្ធផ្សេងៗទៀតត្រូវចាត់មន្ត្រីរបស់ខ្លួនថ្នាក់ប្រធាននាយកដ្ឋានមួយរូបឬរោយមកអមគណៈកម្មាធិការតំបន់សេដ្ឋកិច្ចកម្ពុជា។ មន្ត្រីរូបនោះត្រូវ ÷
  - មានសមត្ថភាពការងារតាមមុខជំនាញរបស់ខ្លួន ។
  - ទទួលបានការប្រគល់សិទ្ធិប្រធានស្ថាប័នរបស់ខ្លួន ហើយស្ថិតរួមក្នុងការទាក់ទងជាមួយប្រធានស្ថាប័នរបស់ខ្លួន ពិសេសធ្វើរបាយការណ៍ និងលើកមតិស្នើសុំយោបល់ពីប្រធានស្ថាប័នរបស់ខ្លួន ។
  - ស្ថិតរួមក្នុងការងារ ក្នុងក្របខ័ណ្ឌគណៈកម្មាធិការតំបន់សេដ្ឋកិច្ចពិសេសកម្ពុជា ។
  - ចេះភាសាបរទេសមួយ ឬពីរ ជាពិសេសភាសាអង់គ្លេស ។
- ខ- ក្រសួង និងស្ថាប័នដទៃទៀតនៃរាជរដ្ឋាភិបាល ក៏ត្រូវមានតំណាងចូលរួមក្នុងយន្តការ « ច្រកចេញចូលតែមួយ » នេះដែរ តែត្រូវចូលរួមតាមលក្ខណៈ « អែដហុក » តាមការអញ្ជើញរបស់អគ្គលេខាធិការ « គ.ស.ព » ចំពោះតែកិច្ចការតំបន់សេដ្ឋកិច្ចពិសេសណា ដែលពាក់ព័ន្ធនឹងសមត្ថកិច្ច នៃក្រសួង និងស្ថាប័នទាំងនោះ ។
- គ- អគ្គលេខាធិការ « គ.ស.ព » មានកាតព្វកិច្ចផ្តល់សំណុំឯកសារសព្វគ្រប់ ដែលត្រូវរួមគ្នាពិនិត្យ និងសំរេចក្នុងអង្គប្រជុំនៃយន្តការ « ច្រកចេញចូលតែមួយ » ដល់តំណាងក្រសួង និងស្ថាប័ន ដែលមាន

ការពាក់ព័ន្ធ ក្នុងរយៈពេលមួយសប្តាហ៍មុន ដើម្បីប្រធានស្ថាប័នដែលមានការពាក់ព័ន្ធអាចពិនិត្យ និងផ្តល់យោបល់ជាយថាហេតុ តាមរយៈមន្ត្រី ដែលជាតំណាងរបស់ខ្លួន ។

ឃ- ក្រោយពីរៀបចំ និងប្រមូលផ្តុំនូវបណ្តាញកសាងចាំបាច់នានា បានចប់សព្វគ្រប់តាមបែបបទជាធរមាន ហើយ អគ្គលេខាធិការ « គ.ស.ព » ត្រូវរៀបចំបញ្ជូលកម្មវិធី ឬគម្រោងនោះ ទៅក្នុងអង្គប្រជុំនៃ យន្តការ « ច្រកចេញចូលតែមួយ » ដើម្បីពិនិត្យ និងសម្រេច ។

ង- អគ្គលេខាធិការ « គ.ស.ព » ត្រូវរៀបចំសំណុំឯកសារ និងព័ត៌មានផ្សេងៗ ដែលជាលទ្ធផល នៃកិច្ច ប្រជុំរបស់យន្តការ « ច្រកចេញចូលតែមួយ » បញ្ជូនទៅអគ្គលេខាធិការ « ក.អ.ក » ដើម្បីរៀបចំ ដាក់ជូនអង្គប្រជុំគណៈកម្មាធិការប្រតិបត្តិ នៃ « ក.អ.ក » ពិនិត្យ និងសម្រេច ។

ឆ- ក្រោយពីទទួលបានគ្រប់គ្រាន់នូវឯកសារ និងព័ត៌មានផ្សេងៗពី អគ្គលេខាធិការ « គ.ជ.នា » អគ្គ លេខាធិការ « គ.វ.ក » អគ្គលេខាធិការ « គ.ស.ព » មក អគ្គលេខាធិការ « ក.អ.ក » ត្រូវ រៀបចំសំណុំឯកសារទាំងអស់នោះតាមលំដាប់ ហើយដាក់ចូលក្នុងរបៀបវារៈនៃអង្គប្រជុំរបស់ គណៈកម្មាធិការប្រតិបត្តិ នៃ « ក.អ.ក » ពិនិត្យ និងសម្រេច ។

**មាត្រា ៣៤ :** សេចក្តីលំអិតអំពីការរៀបចំ និងការប្រព្រឹត្តទៅនៃស្ថាប័ន « ច្រកចេញចូលតែមួយ » របស់ក្រុមប្រឹក្សាអភិវឌ្ឍន៍ កម្ពុជា ត្រូវកំណត់នៅក្នុងបទបញ្ជាផ្ទៃក្នុងនៃ « ក.អ.ក » ។

**មាត្រា ៣៥ :** ក្រុមប្រឹក្សាអភិវឌ្ឍន៍កម្ពុជា មានក្របខ័ណ្ឌមន្ត្រីរាជការ និងមានខ្នងចំណូល និងចំណាយថវិការបស់ខ្លួន ។ ការ គ្រប់គ្រងចំណូល និងចំណាយថវិកា នៃក្រុមប្រឹក្សាអភិវឌ្ឍន៍កម្ពុជា ត្រូវស្ថិតនៅក្រោមច្បាប់ស្តីពីហិរញ្ញវត្ថុ ។

**ជំពូកទី៤**  
**អវសានប្បញ្ញត្តិ**

**មាត្រា ៣៦ :** អនុក្រឹតនេះ ជំនួសអនុក្រឹត្យលេខ ១៤៧ អនក្រ.បក ចុះថ្ងៃទី ២៩ ខែ ធ្នូ ឆ្នាំ ២០០៥ អនុក្រឹត្យលេខ ២៧ អនក្រ.បក ចុះថ្ងៃទី ១៤ ខែ មីនា ឆ្នាំ ២០០៦ និងអនុក្រឹត្យលេខ ៩២ អនក្រ.បក ចុះថ្ងៃទី ០៤ ខែកញ្ញា ឆ្នាំ ២០០៦ ។


**មាត្រា ៣៧ :** រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងផែនការ រដ្ឋមន្ត្រីក្រសួងពាណិជ្ជកម្ម ក្រុមប្រឹក្សាអភិវឌ្ឍន៍កម្ពុជា រដ្ឋមន្ត្រី រដ្ឋលេខាធិការ គ្រប់ក្រសួងស្ថាប័ន អភិបាលរាជធានី និងអភិបាលគ្រប់ខេត្ត ពាក់ព័ន្ធទាំងអស់ និងសមាសភាពនានាដូចមានក្នុងមាត្រា ១ ត្រូវទទួលអនុវត្តន៍អនុក្រឹត្យនេះ ឱ្យមានប្រសិទ្ធភាព ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី ០៣ ខែ ២០០៨ ឆ្នាំ ២០០៨

**នាយករដ្ឋមន្ត្រី**  


- កន្លែងទទួល:**
- ក្រសួងព្រះបរមរាជវាំង
  - អគ្គលេខាធិការដ្ឋានក្រុមប្រឹក្សាធម្មនុញ្ញ
  - អគ្គលេខាធិការដ្ឋានព្រឹទ្ធសភា
  - អគ្គលេខាធិការដ្ឋានរដ្ឋសភា
  - ទីស្តីការគណៈរដ្ឋមន្ត្រី
  - អគ្គលេខាធិការរាជរដ្ឋាភិបាល
  - ខុទ្ទកាល័យ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី
  - ដូចមាត្រា ៣៧
  - ឯកសារ - កាលប្បវត្តិ

**សម្តេចអគ្គមហាសេនាបតីតេជោ ហ៊ុន សែន**

**នាយកសេចក្តីជំរាបជូន**  
**សម្តេចអគ្គមហាសេនាបតីតេជោ ហ៊ុន សែន**  
**នាយករដ្ឋមន្ត្រី ដើម្បីចុះហត្ថលេខា**  
  
**គាត ឈន់**  
**ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**  
**អនុប្រធាន ១ ក្រុមប្រឹក្សាអភិវឌ្ឍន៍កម្ពុជា**